

೧೧ನೇ ದಿನದ ನಿತ್ಯ ಕಲ್ಯಾಣ ಕಾರ್ಯಕ್ರಮದ

ಚಿತ್ರದುರ್ಗ ಆ. 19 - ಹನ್ನೆರಡನೇ ಶತಮಾನದಲ್ಲಿ ಶರಣರು ಕಾಯಕ, ದಾಸೋಹ ಮತ್ತು ಸಮಾನತೆ ತತ್ವಗಳ ಆಧಾರದ ಮೇಲೆ ಕಲ್ಯಾಣ ರಾಜ್ಯವನ್ನು ಕಟ್ಟಿದರು. ಅದೇ ಪರಿಕಲ್ಪನೆಯಲ್ಲಿ ನಾವಿಂದು ಆ ಜಾತಿ ಈ ಜಾತಿ ಅನ್ನದೆ ನಾವೆಲ್ಲರೂ ಮಾನವ ಜಾತಿಗೆ ಸೇರಿದವರು ಎಂಬ ಭಾವನೆ ನಮ್ಮಲ್ಲಿ ಮೂಡಿದಾಗ ಮಾತ್ರ ಸಮಸಮಾಜ ಕಾಣಲು ಸಾಧ್ಯ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ತಿಳಿಸಿದರು.

ನಗರದ ಆಕಾಶವಾಣಿ ಹಿಂಭಾಗದಲ್ಲಿರುವ ಜಿ.ಪಂ. ಮಾಜಿ ಸದಸ್ಯ ರಾಜಾನಾಯ್ಕ ಅವರ ಮನೆಯಲ್ಲಿ ನಡೆದ ನಿತ್ಯ ಕಲ್ಯಾಣ 11ನೇ ದಿನದ ಕಾರ್ಯಕ್ರಮದ ದಿವ್ಯಸಾನ್ನಿಧ್ಯ ವಹಿಸಿ ಗಣಮೇಳ- ಒಂದು ಚಿಂತನೆ ವಿಷಯ ಚಿಂತನ ಮಾಡಿದ ಶ್ರೀಗಳು, ನಾವು ಅನೇಕ ಮೇಳಗಳನ್ನು ನೋಡಿದ್ದೇವೆ. ಆದರೆ ಇದು ಗಣಮೇಳ. ಅಪೂರ್ವವಾದದ್ದು, ಅದ್ಭುತವಾದದ್ದು. ಇದು ಶಾಶ್ವತವಾದ ಪರಿಕಲ್ಪನೆ. ಗಣ ಎಂದರೆ ಸಮೂಹ. 12ನೇ ಶತಮಾನದಲ್ಲಿ ಅಲ್ಲಲ್ಲಿ ಏಕವ್ಯಕ್ತಿ ಸಾಧನೆ ನಡೆಯುತ್ತಿದ್ದವು. ಅವರನ್ನು ಒಗ್ಗೂಡಿಸುವ ಪ್ರಯತ್ನ ಬಸವಣ್ಣ ಮಾಡಿದರು. ಬಹುವ್ಯಕ್ತಿ ಸಾಧನೆ ಮಾಡಿದರು. ಗಣ ಅದು ಅಮರಗಣ. ಅಮರಗಣ ಮಾಡಿದ ಸಾಧನೆಗೆ ಸಾವಿಲ್ಲ. ವ್ಯಕ್ತಿಗೆ ಸಾವಿರಬಹುದು ಆದರೆ ವ್ಯಕ್ತಿ ಮಾಡಿದ ಸಾಧನೆಗೆ ಸಾವಿರುವುದಿಲ್ಲ. ಅಮರಗಣ ಮೇರುಗುಣವುಳ್ಳದ್ದು. ತಮ್ಮನ್ನು ತಾವು ಸಾಧಿಸಿಕೊಳ್ಳಬೇಕು. ಅಂತರಂಗದ ಸಾಧನೆ. ವ್ಯಕ್ತಿಗತ ಸಾಧನೆಯೊಂದಿಗೆ ಸಮೂಹ ಸಾಧನೆಯನ್ನು ಮಾಡಬೇಕು. ಅದರಿಂದ ಉನ್ನತವಾಗಿರುವ ಗುಣ ಪ್ರಾಪ್ತವಾಗುತ್ತದೆ. ಅದುವೆ ವಿಶಾಲ ಗುಣ, ಮೇರುಗುಣ. ಅಂಥವರ ಬದುಕಿನಲ್ಲಿ ಸಂಕುಚಿತ ಭಾವನೆ ಇರುವುದಿಲ್ಲ. ಮೇರುಗುಣ ಕಲ್ಯಾಣ ಗುಣ. ಕಲ್ಯಾಣ ಎಂದರೆ ಉದ್ಧಾರ. ವ್ಯಕ್ತಿಯ ಮತ್ತು ಸಮಾಜದ ಉದ್ಧಾರ. ಎಲ್ಲ ಕಾಲದಲ್ಲಿ ಉದ್ಧಾರ ನಡೆಯಬೇಕು. ಕಲ್ಯಾಣವೆಂದರೆ ಅಭಿವೃದ್ಧಿ, ಪ್ರಗತಿಯೊಂದಿಗೆ ಲೋಕಕಲ್ಯಾಣವಾಗುವುದು ಎಂದರು.

ಕಲ್ಯಾಣ ಕೇವಲ ಶರಣರಿಗೆ ಸಂಬಂಧಪಟ್ಟಿದ್ದಲ್ಲ. ಕಲ್ಯಾಣವನ್ನು ಸನ್ಯಾಸಿ ಮತ್ತು ಸಂಸಾರಿಯು ಸಾಧಿಸಬಹುದು. ಕಾಯಕವೇ ಕಲ್ಯಾಣ. ಕಲ್ಯಾಣವನ್ನು ನಾವು ಉಸಿರಾಡಬೇಕು. ಅದನ್ನು ಅನುಷ್ಠಾನಕ್ಕೆ ತರಬೇಕು. ಸಾರ್ವತ್ರಿಕ ಜೀವನವನ್ನು ಕಲ್ಯಾಣದಲ್ಲಿ ಇಟ್ಟುಕೊಂಡರೆ ಅದುವೇ ಕಲ್ಯಾಣ. ಅಕ್ಕಮಹಾದೇವಿ- ನಿಮ್ಮ ಶರಣರು ಮೆಟ್ಟಿದ ಧರೆ ಪಾವನವಯ್ಯ ಎಂದರು. ಶರಣರೆಂದರೆ ಸತ್ಪುರುಷರು, ಸಾಧಕರು. ಕೈಲಾಸವನ್ನು ಯಾರು ಹುಡುಕಬಾರದು. ಶರಣರ ಸುತ್ತ ಕಲ್ಯಾಣ ಇರುತ್ತದೆ. 21ನೇ ಶತಮಾನದಲ್ಲಿ ಕಲ್ಯಾಣ ಜೀವಂತವಾಗಿದೆ. ನಾವೆಲ್ಲರು ಮಾನವ ಜಾತಿಗೆ ಸೇರಿದವರು. ಜಾತಿಯನ್ನು ಸೃಷ್ಟಿಸಿದ್ದು ಮಾನವ. ಅಸ್ಪೃಶ್ಯತೆಯನ್ನು ಅನುಭವಿಸುತ್ತಿರುವ ಜನರು ನನ್ನನ್ನು ಪ್ರೀತಿಸುತ್ತಾರೆ ಎಂದು ಬಸವಣ್ಣ ಹೇಳುತ್ತಾರೆ. ಅಲಕ್ಷಿತ ಸಮುದಾಯವನ್ನು ಒಟ್ಟುಗೂಡಿಸಿ ಹೊಸಧರ್ಮದ ಸ್ಥಾಪನೆಗೆ ಕಾರಣರಾದರು. ಅವರಲ್ಲಿ ಭರವಸೆ ತುಂಬಿದರು. ಒಂದೊಂದು ಜಾತಿಗೆ ಒಂದೊಂದು ಕಸುಬು ಸೀಮಿತವಾಗಿದ್ದ ಸಂದರ್ಭದಲ್ಲಿ ಎಲ್ಲ ಕಾಯಕವು ಶ್ರೇಷ್ಠ ಎಂದು ಸಾರಿದರು ಎಂದು ಹೇಳಿದರು.

ಕಲ್ಯಾಣದ ಶಕ್ತಿ ಶರಣರ ಶಕ್ತಿ. ಶರಣರ ಕಾಯಕ ಎಂದರೆ ಉತ್ಪಾದನೆ. ಶರಣರು ಕಾಯಕವನ್ನು ಪೂಜೆ ಎಂದು ಭಾವಿಸಿ ದುಡಿಮೆಯ ಪೂಜೆ ಮಾಡಿದರು. ಕಾಯಕದಲ್ಲಿ ಸತ್ಯಸಂಧತೆ ಇರಬೇಕು. ಮಾನವೀಯ ಮೌಲ್ಯಗಳನ್ನು ಕಾಯಕಕ್ಕೆ ಜೋಡಿಸಿದರು. ಶರಣರಲ್ಲಿ ಉತ್ಪಾದನೆ ಮತ್ತು ವಿತರಣೆ ಎರಡೂ ಇದ್ದವು. ಶರಣರು ದಾಸೋಹಕ್ಕಾಗಿ ಕಾಯಕ ಮಾಡುತ್ತಿದ್ದರು. ಬಸವಣ್ಣನವರು ತಾವೊಬ್ಬರೇ ಬೆಳೆಯಲಿಲ್ಲ ಎಲ್ಲರನ್ನು ಬೆಳೆಸಿದರು ಎಂದು ನುಡಿದರು. ಚನ್ನಗಿರಿಯ ಶ್ರೀ ಹಾಲಸ್ವಾಮಿ ವಿರಕ್ತಮಠದ ಡಾ. ಶ್ರೀ ಬಸವಜಯಚಂದ್ರ ಸ್ವಾಮಿಗಳು ಮಾತನಾಡಿ, ನಾವೆಲ್ಲರು ಸೇರಿ ಸತ್‌ಚಿಂತನೆ ಮಾಡುವುದೇ ಗಣಮೇಳ ಚಿಂತನೆ. ಇದರಿಂದ ನಮಗೆ ಸತ್ಯದ ಕಲ್ಯಾಣವಾಗುತ್ತದೆ. ಗಣಮೇಳ ಪರಿವರ್ತನೆ ತರಲಿ ಎಂದರು. ವಾಸವಿ ವಿದ್ಯಾಸಂಸ್ಥೆಯ ರಾಮಲಿಂಗ ಶೆಟ್ಟಿ ಮಾತನಾಡಿದರು. ನಗರಸಭೆ ಸದಸ್ಯ ದೀಪು ವೇದಿಕೆಯಲ್ಲಿದ್ದರು.

ಪತ್ತಾರ್ ಮತ್ತು ಸಂಗಡಿಗರು ಪ್ರಾರ್ಥಿಸಿದರು. ಕಾರ್ಯಕ್ರಮ ದಾಸೋಹಿಗಳಾದ ರಾಜಾನಾಯ್ಕ ಸ್ವಾಗತಿಸಿದರು. ಮಂಜುನಾಥ ನಾಯ್ಕ ನಿರೂಪಿಸಿದರು.

